

॥ ಹೊಸ್ತಿಲ ಪೂಜೆ ॥

ಗಂಧ ಅಕ್ಷತೆ ತನ್ನಿ | ಗಿಂಡಿಯಲುದುಕವ ತನ್ನಿ | ತೆಂಗಿನ ಕಾಯ ತೆಗ ತನ್ನಿ |
ತೆಗ ತನ್ನಿರೆನುತಾಲೆ | ಗಣಪತಿಯ ಪೂಜೆ ತೊಡಗಿದ ॥ಪ॥

ಹೂವು ಅಕ್ಷತೆ ತನ್ನಿ | ಹೂಜಿಯಲುದುಕವ ತನ್ನಿ | ಬಾಳೆಯ ಹಣ್ಣು ತೆಗ ತನ್ನಿ |
ತೆಗ ತನ್ನಿರೆನುತಾಲೆ | ಹೊಸ್ತಿಲ ಪೂಜೆಯನೆ ತೊಡಗಿದ ॥೧॥

ಪಟ್ಟೆ ಹೊಚ್ಚಡನೊದ್ದು | ಮುತ್ತಿನ ಬಾಶಿಗ ಮುಡಿದು | ಮಿತ್ರೆಯನು ತನ್ನ ಬಲದಲ್ಲಿ |
ಬಲದಲಿ ಕೂರಿಸಿಕೊಂಡು | ಹೊಸ್ತಿಲಿನ ಪೂಜೆ ತೊಡಗಿದ ॥೨॥

ಸಾಲಿನೊಚ್ಚಡ ಹೊದ್ದು | ನೀಲದ ಭಾಶಿಗ ಮುಡಿದು | ನಾರಿಯನು ತನ್ನ ಬಲದಲ್ಲಿ |
ಬಲದಲಿ ಕೂರಿಸಿಕೊಂಡು | ಬಾಗಿಲಿನ ಪೂಜೆ ತೊಡಗಿದ ॥೩॥

ಉದ್ದಿನ ಬೇಳೆ ಮೇಲೆ | ಇದ್ದವೆ ಮೂರಕ್ಕರ | ಮುದ್ರೆಯುಂಗುರವೇ ಹೊಳೆಯುತ್ತ |
ಹೊಳೆಯುತ್ತ ಅಣ್ಣಯ್ಯ | ಹೊಸ್ತಿಲಿನ ಪೂಜೆ ತೊಡಗಿದ ॥೪॥

ಹೆಸರಿನ ಬೇಳೆಯ ಮೇಲೆ ಎಸೆದವೆ ಮೂರಕ್ಕರ | ಹರಳಿನುಂಗುರವೇ ಹೊಳೆಯುತ್ತ |
ಹೊಳೆಯುತ್ತ ತಮ್ಮಯ್ಯ | ಬಾಗಿಲಿನ ಪೂಜೆ ತೊಡಗಿದ ॥೫॥

ಹೊಸ್ತಿಲನೆ ಪೂಜಿಸಿದ | ಹೊಸ್ತಿಲನು ಅರ್ಚಿಸಿದ | ಹೊಸ್ತಿಲಿಗೆ ಕಾಯ ಒಡೆಸಿದ |
ಒಡೆಸಿದ ತಮ್ಮಯ್ಯ | ಹೊಸ್ತಿಲಿಗೆ ಕರವ ಮುಗಿದಾನೆ ॥೬॥

ಬಾಗಿಲನು ಪೂಜಿಸಿದ | ಬಾಗಿಲನು ಅರ್ಚಿಸಿದ | ಬಾಗಿಲಿಗೆ ಕಾಯ ಒಡೆಸಿದ |
ಒಡೆಸಿದ ತಮ್ಮಯ್ಯ | ಕರ್ಪೂರದಾರತಿಯ ಬೆಳಗಿದ ॥೭॥